

# ፅንሰታ ለማርያም 2006 ዓ.ም.



**ንባባት:** ኤፈ 1:3-12፥ ዘፍጥ 3:9-15፥ ግ.ሐ. 1:12-15፥ ሉቃ 1:26-38

**ስብከት:** መሰሠረታቲሃ ውስተ አድባር ቅዱሳን፥ ያበድሮን እግዚአብሔር ለአናቅጸ ጽዮን፥ እምኩሉ ተዓይኒሁ ለያዕቆብ። መዝ 87:1-2

**አብ ዋዜማ ናይ ጽንሰታ ለማርያም** “ለልዩ በእዴዩ ለሐኩዋ ለድንግል እንተ እምኔሃ ተሰባእኩ ይቤ እግዚአብሔር መንበሩ ዘኪሩቤል ዘኢዮር ማኅድሩ ዘይትነገር ቃል ኅደረ ላዕሌሃ”።

መንበሩ አብ ኪሩቤል ማኅድሩ አብ ኢዮር ዝኾነ እግዚአብሔር ባዕለይ ብኢደይ ንድንግል ፈጠርክዋ፤ ክንገር ዘይክአል ቃል አብአ ሓደረ፤ እናበለ ሕርየት ማርያም ካብ መጀመርያ ብእግዚአብሔር ከም ዝኾነንን ኩሉ ናታ ዘበለ ምስቲ ዝወለደቶ ክርስቶስ ተተሓሒዙ ከምዝኸይድ ይነግረና። ኩሉ እምነትና አብ ማርያም ካብ ክርስቶስ ፈሊና ክንርእዮ አይክአልን እዩ። ኩሉ ናታ ዘበለ ምስ ወዳ ዝተተሓሓዘ እዩ።

**አብ እምነትና አርባዕተ አዕማድ እምነት ብዛዕባ ማርያም አለዉና:**

1. ማርያም አደ አምላኽ እያ። አብ ጉባኤ ኤፈሱስ ብ431 አበው ማርያም አደ አምላኽ ኢሎም ወሲኖም።
2. ማርያም ብዘይ ኃጢአት አዳም ተጸኒሳ። ፕዮስ ፱ ብ1854 ንኹሎም አቡናትን ጉባኤ ጳጳሳትን ሲኖዶሳትን ድሕሪ ምሕታት ድንግል ብሕልልንአ ድንግል ብሥግአ ኢሎም አዊጀም።
3. ማርያም ቅድምን ድሕርን ንክርስቶስ ምውላዳ ድንግል እያ። ፭ይ ጉባኤ ኮንስታንቲፕል ብ553 አዊጁ።
4. ማርያም ብሥግአን ብነፍሳን ንሰማይ ፈሊሳ። ፕዮስ XII ብ1950 አዊጀም።

ብዓለ ጽንሰታ ለማርያም ብናይ ሃገርና ስርዓት አብ 13 ታሕሣሥን አብ 7 ነሓስን ይዝከር። ማርያም ሓጢአት አይለኸፋን ካልኣት ኩልና አብ ሓጢአት ተወሊድና። ናይ ማርያም ብዘይ ኃጢአት ምጽናሳ ከም ዓምዲ እምነት አብ ካቶሊካዊት ቤተ ክርስቲያን ታሕሣሥ 8 1854 ብፕዮስ 9ይ አብ ሮማ ብዕለ እምነት ቤተክርስቲያን ምጳኑ ተአዊጁ። “ካብ ፈለማ እዋን ጽንሰታ ጀሚራ ፍሉይ ብዝኾነ ጸጋን ናይ ከሃሌኩሉ አምላኽ ጉንዖን ብናይ ኢየሱስ ክርስቶስ መድኅን ዓሌት ሰብ ትሩፋትን ብፅዕት ድንግል ማርያም ካብ ዝኾነ ርስሓት ኃጢአት ናጻ ኮይና ተዓቂባ እያ” ፕዮስ ፱ይ Ineffabilis Deus (1854). እዚ ዓምዲ እምነት ዝእውጀ ማርያም ብጸጋ አምላኽ ካብቲ መጀመርያ ካልኢት ጽንሰታ ካብ ኩሉ ኃጢአት አዳም ነጻ ኮይና ከምዝተ ወልደት ይነግረና። ማርያም ከም ኩሉ ሰብ ብሥጋዊ ርክብ አብአን አዲአን (ሃናን እያቄምን) እያ ተወሊዳ። እንተ ኾነ እግዚአብሔር ብፍሉይ ክእለቱ ካብ ኩሉ ኃጢአት ነጻ ገርዋ። (ሓ/ት/ክ/

491)። ካልአት ኩልና አብታ ዝተጸነሰናላ ደቕቕ ብኃጢአት አቦና አዳምን ሌዋንን ንልከፍ። እዚ ኃጢአት ብጥምቀት ነጥፍኦ። ማርያም ግን ካብ መጀመርያ ተፈጥሮኡ ብዘይ ዝኾነ ሰብአዊ ድኻመት ኃጢአት እያ መጸኡ። አብዚ ዓለም ከምቲ አዳምን ሌዋንን ቅድሚ ኣብ ኃጢአት ምውዳቕም ዝነበርዎ ሕይወት እያ ተፈጢራ። እዚ ኹሉ አምላኽ ዝገበረላ ዓሰቢ ናይ ዝኾነ ዝገበረቶ ሰናይ ግብሪ አይኮነን፤ ወይ እውን ባዕላ ብዝገበረቶ ዝረኸበቶ አይኮነን እዚ ኹሉ ብመንጽር እቲ አደ አምላኽ ክትከውን ተራእዩ አምላኽ ዝገበረላ እዩ። እምብአር እዚ ጽንሰታ ለማርያም እንብሎ ዘሎና ማርያም መን ምዃና ይገልጻልና። ከምኡ እግዚአብሔር መን ምዃኑን ንሕና አብቲ መወዳእታ ዘይብሉ ፍቕሩ እንታይ ክንከውን ከምእንኽእል ክነግረና ይክእል።

አብዚ ምስ ካልአት ምስራቓውያን አብያተ ክርስቲያናት ንፈላለ ማለት ምስራቓውያን ማርያም አብ ማሕፀን አዲአ ክትጽነስ እንከላ ምስ ኃጢአት እያ ተጸኒሳ ድሕሪ ምጽናሳ ግን ብጸጋ አምላኽ ድሒና ይብሉ። ንሕና ካቶሊካውያን ማርያም አደ ክርስቶስ ስለ ዝኾነት ዝኾነ ኃጢአት ክትንክፋ አይክእልን እዩ ምኽንያቱ ብመንጽር ክርስቶስ ተራእዩ። ከምኡ እቲ መልአኽ ከበስራ እንከሎ “ጸጋ ዝመልአኪ፣ እግዚአብሔር ምሳኺ እዩ” ክብላ እንከሎ ነቲ አብኦ ዘሎ ጸጋ አምላኽ እዩ ዝሕብር ስለዚ ማርያም ካብ መጀመርያ ብዘይ ኃጢአት ተፀኒሳ ንብል።

ማርያም ነቲ ኩሉ ካብኦ ዝድለ ክትፍጽም ምልእተ ጸጋ ክትከውን ግድን እዩ ነሩ ምኽንያቱ አብ ከርሳ ዝሓድር ካልአይ አካል ቅድስት ስላሴ ስለ ዝኾነ ማኅደር አምላኽ ክትከውን ካብ ኩሉ ኃጢአት ነጻ ክትከውን አልአ።

አብ ወንጌል ሉቃስ “ምልእተ ጸጋ እግዚአብሔር ምሳኺ እዩ” ክብላ መልአኽ ንሰምዕ። ኩሉ እምነትናን አኽብሮናን አብዚ እዩ ዝምስረት። እዚ ብስራት ገብርኤል መልአኽ ብዛዕባ ማርያምን ብዛዕባ እትጻወቶ ተራ አብ መደብ ድሕነትን እዩ ዝነግረና። እግዚአብሔር ምሳኺ እዩ ክብላ እንከሎ ሕይወት ማርያም አምላኽ ምስኦ ዘይነበረሉ እዋን የለን፤ ኩሉ ጊዜ ጸግኡ ምስ ዓደላ ንሳ ከአ ነቲ ዝዓደላ ጸጋ ትቕበል።

ማርያም ቀዳመይቲ ካብ ኩሎም ቅዱሳንን አደ ቤተ ክርስቲያንን እያ። ሓዲስ ትምህርቲ ክርስቶስ ቤተ ክርስቲያን ነዚ ክገልጸልና እንከሎ “ማርያም ካብ ፈለግ እዋን ጽንሰታ አትሒዛ ዝተሸለመቶ ነፀብራቕ ፍሉይ ቅድስና ብምልኡ ካብ ክርስቶስ ዚመጽእ እዩ። ንሳ ብዝለዓለ አገባብ ብናይ ወዳ ትሩፋት ዝደጎነት እያ፤ እግዚአብሔር አቦ ድማ ካብ ካልእ ፍጡር ሰብ አዝዩ ብዝበለጸ ብኸርስቶስ አብ ሰማያት ባረኻ አብ ቅድሚኡ ብፍቕሪ ቅድስትን መንቅብ ዘይብላን ምእንቲ ኸትከውን ብኸርስቶስ ቅድሚ ዓለም ምፍጣሩ ንኣኣ ሓርይዋ” (ሓ/ት/ክ/ 492) ይብል።

ሎሚ እምብአር ፍሉይ እንታይነት ማርያም ዘኪርና አሎና ብዘይ ናይ አቦና አዳም ኃጢአት ተጸኒሳ ዝብል። እዚ ዓምዲ እምነት ክንርድኦ ከቢድ እዩ ኩልና እንሰማማዓሉ ማርያም አብ ጉዳይ ድሕነትና ምስ አምላኽ ተሓባቢራ እያ። “ከምዝበልካኒ ይኹን” ክትብል እንከላ እሽታኦ ገሊጻ እያ። ቅዱስ ጳውሎስ ነዚ ክብርሃልና ኢሉ “ጊዜኡ ምስ በጽሖ አምላኽ ነቶም አብ ትሕቲ ስልጣን ሕጊ ዝነበሩ ምእንቲ ከድጎን ንሕና እውን ናይ ውሉድነት ሥልጣን ምእንቲ ኸንገረክብ ነቲ ካብ ሰበይቲ ዝተወልደ አብ ትሕቲ ሕጊውን ዝኃደረ ወዱ ለአኹ” (ገላ 4:4-5) ይብል። ምሉእ ድላያ ብምግላጻን ነቲ አምላኽ ዝሓተታ ክትእዘዝ ፍቓደኛ ምዃን ምስ ገለጸት ነቲ አዳምን ሌዋንን ብዘይ ምእዛዞም ዝፈጸምዎ አፍሪሳቶ። ንሳ አብ ሕይወታ እንታ ከምዘድላያ አይ ኮነትን ሓቲታ ነቲ አምላኽ ዝመደበላ እያ ተቐቢላ።

እዚ ናይ ማርያም እሽታ ንድለት ኣምላኽ ንኹልና ክንርድኦ ከቢድ እዩ ኣብ ዝተፈላለዩ እዋን ኣምላኽ ድላዩ ክንገብር እሽታና ይሓትት እዩ እንህቦ መልሲ ግን ንድላይ ኣምላኽ ዝነጽግ ይኸውን። ፍቃድካ ይኹን ብቻል ክንብሎ ቀሊል እዩ ክንገብር ክንፍጽሞ ግን ከቢድ እዩ።

ዮውሓንስ ጳውሎስ ዳግማዊ ብ8 ታሕሣሥ 2003 ኣብዚ ብዓል ከምዚ እናበሉ ጸልዮም፡ “ኣንግስተ ሰላም ለምንልና. . . ንናይ ጓህን ስክፍታን ጸልማት ናይ ጽልእን ሕነ ምፍዳይን መንፈስ ቀንጥልና። ኣእምሮና ልባትናን ንእምነትን ንሕድገትን ክፈትልና”። ንሕና ኣብ ሕይወትና ነዘን ቃላት እናደገምና እንተ ነበርና ምሉእት ጸጋ ኣምላኽ ክንከውን ንኽእል ኢና።

ኣምላኽ ካባና ዝደልዮ ነገር ኣልኦዶ? እወ ይደሊ ክንእዘዞ ክንሰምዖ ድላዩ ክንፍጽሞ ይደሊ። ንሱ ጎደሎ ኮይኑ ዘይኮነ ንኣና ኣብቲ መደቡ ከላትፈና ይደሊ እዩ እዚ ካብ ማርያም ንምሃር። ማርያም ምስተ ሓተት “ሕራይ” ኢላ ተቐቢላ። እቲ ሕራይ ዝበለቶ ቀሊል ኣይነበረን እንተ ኾነ ንኣምላኽ ሒዛ ሕራይ ኢላ። ኣብ ሕይወትና ኣምላኽ ሕራይ ክንብሎ ይደሊ እዩ። ብፍላይ ብሰንኪ ድኽመትና ወይ ናይ ከማና ዝበሉ ሰባት ድኽመት ንድላይ ኣምላኽ ከይንሓድግ ናይ ሎሚ ብዓል የዘኻኸረና።

ማርያም ሓንሳእ ጸጋ ምስ ተቐበለት ብዘይ ፈተናን ጸገምን ትነብር ነራ ማለት ኣይኮነን እኳድኣ ዝኸበደ ፈተናን ጸበባ ተሕልፍ ነራ ብፍላይ ንወዳ ከዋርድዎ ክጸርፍዎ ኣብ መወዳእታ ኸኣ ንሞት ፈሪዶም ክሰቅልዎ ክትርኢ እንከላ ክትቅበሎ ቀሊል ኣይነበረን። ንኹሉ ፈተናን ጸበባን እትኸእሎ ዝነበረት ኩኖ ጸበባ ዘሎ ራህዋ ኩኖ ፈተና ዘሎ ዓወት ርእያ ትኸእል ስለዝነበረት እዩ። ኣብ ቅድሚ ማርያም ቆምና ኣብ ኩሉ ጉዕዞ ሕይወትና ንፈተናን ጸበባን ክንሓልፎ ክትሕግዘና ሎሚ ንለምና።

እዚ ብዓል ብፍሉይ ነተን ምሉእ ሕይወትን ብመብጻዓ ዘወፈያ/ዩ ዝያዳ ትርጉም ኣልኦ። ማርያም ኣብነት ናይ እቶም ኩሎም ብንጽሕና ዝነብሩ እያ። ኣብ እምነትና ማርያም ምሉእ ሕይወታ ኃጢአት ዝብልዎ ኣይተንኮፋን በዚ ንኹልና ብንጽሕና ክነብር ክንቃልስ ከምዘሎና ኣብ ሕይወታ ንርእዮ።

ኣብ ጽንሰታ ለማርያም ምእማን ማለት ኣብቲ ንኹሉ ዝሓሊ ኣምላኽ ምእማን እዩ። ኣምላኽ ንነፍሲ ወከፍና ኣቀዲሙ ንፍሉይ ዓላማን ተልእኮን ከምዝፈጥረና ንርኢ። ኣምላኽ ቅድሚ ምፍጣርና ኣቐዲሙ ንኹሉ ዘድልየና ባህርያውን መልዕልተ ባህርያውን ጸጋታት ነቲ ንሱ ዝደልዮ ክንገብር የሰናድወልና። ኣምላኽ ቅድሚ ኣብ ከርሲ ኣደና ምጽናስና እንታይ ከምዝገብረና ኣቐዲሙ ይፈልጥ እዩ። ኣብ ኤርምያስ “ኣብ ከርሚ ኣዴኻ ኽይሓነጽኩኻ ኃሬኹኻ ከይተወለድካ ኸኣ ቐደስኩኻ ነሕዛብ ነብይ ኸትከውን ድማ መደብኩኽ በለኒ” (ኤር 1:5) ዝብል ነንብብ። እግዚአብሔር ክፈጥረና እንከሎ ኣብዚ ዓለም ኣምጺኡ ዝሓድገና ባዕልና ክንምሓደር ኣይኮነን ዝሓድገና። ፍቕሪ ኣምላኽ ኩሉ ጊዜ ምሳና ኣሎ።

በዚ ብሩኽ ዕለት ብዓለ ጽንሰታ ለማርያም ክንዝክር እንከሎና ናይ ባዕልና ጽንሰት ዘኪርና ፍቕርን ምሕረትን ኣምላኽ ካብታ ዝተጸነስናላ ክሳብ እዛ ስዓት ዘይተፈልየና ነምስግና። ቅዱስ ጳውሎስ “ካብ ካልኣት ብሉጽ ዝገበረካ መንእዩ ዘይተቐበልካዮኽ እንታይ ኣሎካ፤ ዝተቐበልካ ካብ ኮንካኽ ስለምንታይ ከምዘይተቐበልካ ትሕበን” (1ቆሮ 4:7) እናበለ ኩሉ ዘሎና ህያብ ኣምላኽ ምዃኑ ኣለሊና ከምቲ ኣምላኽ ዝደልዮ ክነብር ይነግረና። ኹሉ ዘሎና ዝተወሃብናዮ እዩ። ኩሉ ኣባና ዝርከብ ጽቡቕ ውህበት ጸጋ ኣምላኽ እዩ። ኩልና ደቂ ኣምላኽ ጸጋ ዝተዓደልና ወረሰቲ ጸጋ ኣምላኽ ኢና። ማርያም ካብኩልና ዝበለጸት እያ። ናይ ኩልና ደቂ ኣምላኽ ኣደና እያ። ንሳ ብምልኣት ጸጋ ረኺባ ብምልኡ እተስተማቕር እያ።

ሎሚ ነፍስወከፍና አብ አምላኽ ክንምለስ ልብና ንኸፈተሉ። ደቂ ማርያም ዘብለና ደቂ አምላኽ ክንከውን ከሎና ጥራሕ እዩ። ማርያም ጠበቓና ገርና ንክእልኩሉ አምላኽ ሰላም ፍቕሪ ምሕረት አውርደልና ንበሎ።

አማርያም አደና ብዘይ ኃጢአት አዳም ዝተጸነስኪ ንኃጢአት ንክፍአት ንቂምታ ንኹሉ ንአምላኽን ሓውናን/ሓፍትናን ዘጉሂ ነገራት ከይንገብር ካብ ወድኺ ለምንልና። ንስኺ ጠበቓና ንስኺ አደና ኢኺ እሞ በዚ ንአኺ አብ እንዝክረሉ ዕለት ምልአት ጸጋ ተዓዲልና ክንውዕል ንልምነኪ አሎና።

ብሩኽ ብዓለ ዕንሰታ ለማርያም።

አባ ንጉሠ ፍሥሓ።